

Слова Жыцця на чэрвень 2011

***І не дастасоўвайцеся да гэтага веку, але перамяняйцеся праз абнаўленне розуму вашага, каб вы пазналі, якая воля Божая — добрая, прыемная і дасканалая (Рым 12, 2)***

Гэтыя словы змешчаны ў другой частцы Паслання святога Паўла да Рымлянаў. Апостал апісвае ў ім паводзіны хрысціяніна, у якіх адлюстроўваецца новае жыццё, сапраўдная любоў, радасць, свабода, падараваныя нам Хрыстом. Хрысціянскае жыццё — гэта новы спосаб падыходу — са святлом і моцай Святога Духа — да разнастайных абавязкаў і праблем, з якімі мы можам сутыкнуцца.

У гэтым вершы апостал кажа пра мэту і паводзіны, якімі павінны характарызавацца ўсе нашыя ўчынкі: зрабіць нашае жыццё гімнам хвалы Богу, адзіным учынкам любові, расцягнутым у часе, у нястомным пошуку Яго волі, таго, што Яму найбольш падабаецца.

***І не дастасоўвайцеся да гэтага веку, але перамяняйцеся праз абнаўленне розуму вашага, каб вы пазналі, якая воля Божая — добрая, прыемная і дасканалая (Рым 12, 2)***

Вядома, каб выконваць Божую волю, трэба перш за ўсё яе ведаць. Але, як нам дае зразумець апостал, гэта нялёгка. Немагчыма пазнаць Божую волю без дапамогі асаблівага святла, якое дазваляе нам адрозніць у розных сітуацыях тое, што жадае ад нас Бог, пазбягаючы ілюзій і памылак, у якія мы лёгка можам упасці. Тут ідзе гаворка пра дар Святога Духа — так званы дар адрознівання, распазнавання — незаменны для будавання ў нас аўтэнтычнага хрысціянскага светапогляду.

***І не дастасоўвайцеся да гэтага веку, але перамяняйцеся праз абнаўленне розуму вашага, каб вы пазналі, якая воля Божая — добрая, прыемная і дасканалая (Рым 12, 2)***

Але як набыць і развіваць гэты важны дар? Без сумнення, з нашага боку патрабуецца добрае веданне хрысціянскага вучэння. Але гэтага недастаткова. Як нам падказвае апостал, перш за ўсё гэтае пытанне датычыцца нашага жыцця: з якой душэўнай шчодрасцю і запалам мы будзем жыць словам Езуса на практыцы, адкідваючы ўбок нашыя страхі, няўпэўненасць і мяшчанскія падлікі, настолькі мы будзем адкрытыя на Божую волю і гатовыя яе выконваць. Вось шлях, каб набыць святло Святога Духа і будаваць у нас той новы светапогляд, які ад нас патрабуецца.

***І не дастасоўвайцеся да гэтага веку, але перамяняйцеся праз абнаўленне розуму вашага, каб вы пазналі, якая воля Божая — добрая, прыемная і дасканалая (Рым 12, 2)***

Як нам жыць Словам Жыцця ў гэтым месяцы, стараючыся заслужыць гэтае святло, так неабходнае, каб добра выконваць Божую волю?

Прапануем сабе імкнуцца яшчэ больш і лепш пазнаваць Божую волю. Яна ўвасабляецца ў Яго словы, у вучэнні Касцёла, у выконваемых абавязках і г. д. Але перш за ўсё пастараемся засяродзіцца на жыцці Словам, таму што, як мы толькі што ўбачылі, сапраўднае святло выходзіць менавіта з жыцця, з любові. Езус аб'яўляецца таму, хто Яго любіць, а значыць тым, хто жыве на практыцы Яго заповедзямі (пар. Ян 14, 21).

Такім чынам, выконванне Божай волі стане найлепшым дарам, які мы зможам ахвяраваць Богу. І Яму будзе прыемна не толькі таму, што Ён адчуе нашу любоў, адлюстраваную ў гэтым дары, але таксама дзеля таго святла і плёнаў хрысціянскага аднаўлення, якія праз Яго ўзнікаюць вакол нас.

К'яра Любіч  
апублікавана ў 1993 г.